

سفارش ۽ ان جي شرعي حيثيت RECOMMENDATION AND ITS LEGAL STATUS IN ISLAMIC SHAREA

ڊاڪٽر بشير احمد رند*

DOI: 10.6084/m9.figshare.4309142

Link: <https://dx.doi.org/10.6084/m9.figshare.4309142.v1>

ABSTRACT:

Human needs are so varied and interdependent that one cannot live in isolation. The needs are only fulfilled with the mutual cooperation of people within a society. Since Man lives in a community therefore he has certain obligations and responsibilities of his community. One of his obligations is to morally support people. Among his moral responsibilities one is to listen/accept the recommendation of a needy person. But it is generally observed that people go astray in recommendations. They bring and accept illegal recommendations and put certain pressures, forces and personal sources. In case of denial, anguish and fury is created. While following such illegal recommendation, incompetence and injustice is spread which lead distress and dissonance in the whole society. In this view, the actual purpose of recommendation has not been properly understood. Islam is a religion which guides humanity at every stage. It gives crystal clear guidelines for pursuing and accepting any recommendation. This paper discusses in detail what is recommendation, its different forms and in which matters recommendation is allowed to accepted/reject.

KEYWORDS: Recommendation, Legal, Illegal Prescribed Punishments , Crime, Witness, Advice

ڪليدي لفظ: سفارش، حسنہ، سعيہ، حدود، گناہ، گواهي، مشورو

ڪوبه انسان اڪيلو نٿو رهي سگهي، ان ڪري جو سندس گهرجون ايتريون ته گهڻيون ۽ مختلف آهن جو اهي سڀ ڀين جي مدد کان سواءِ هو خود پوريون نه ٿو ڪري سگهي. ان ڪري کيس سماج سان گڏجي سڏجي رهڻو پوي ٿو ۽ گڏجي سڏجي رهڻ جي ڪري مٿس سماج جا ڪجهه حق به عائد ٿين ٿا. انهن حقن ۾ هڪ اهو به آهي ته ماڻهن جي اخلاقي مدد ڪئي وڃي ۽

* ايسوسيئيٽ پروفيسر شعبه اسلامڪ ڪلچر، سنڌ يونيورسٽي ڄامشور برقي پتو: bashir_rind2006@yahoo.com

اخلاقي مدد جي هڪ صورت ڪنهن حاجتمند جي سفارش ڪرڻ يا ان جي حق ۾ ڪيل سفارش کي ٻڌڻ ۽ قبول ڪرڻ به آهي. پر ان سلسلي ۾ ماڻهوبندي اعتدالي کان ڪم وٺڻ ناچائز ۽ ناچائز جي فرق کان سواءِ سفارش ڪئي ٿي وڃي. ڪٿي پنهنجي اثر رسوخ ۽ ذاتي وجاهت کي استعمال ڪندي دٻاءُ رکيو وڃي ٿو ته ڪٿي سفارش جي قبول نه پوڻ جي صورت ناراضگيون ۽ رنجشون شروع ٿي وڃن ٿيون ۽ اهڙي سفارش تي عمل ڪرڻ جي نتيجي ۾ عدل ۽ انصاف جون گهرجون پوريون نه ٿيون ٿين، جنهن ڪري ڪنهن فرد جو حق متاثر ٿئي ٿو يا پوري سماج کي نقصان ٿئي ٿو ۽ ان جو اصل سبب اهو آهي جو سفارش جي مقصد ۽ شرعي حيثيت کي سمجهيو ٿي نه ويو آهي. اسلام هڪ اهڙو دين آهي جيڪو انسانيت جي هر موڙ تي رهبري ڪري ٿو ان ڪري اهو هن سلسلي ۾ به پنهنجون هدايتون جاري ڪري ٿو.

هن تحقيقي مضمون ۾ سفارش جي سلسلي ۾ تفصيلي بحث ٿيل آهي ته سفارش ڇا آهي، سفارش جون ڪيتريون صورتون آهن ۽ اسلامي شريعت ۾ ڪهڙن معاملن ۾ سفارش ڪرڻ ۽ ٻڌڻ جائز ۽ ثواب آهي ۽ ڪهڙن معاملن ۾ سفارش ڪرڻ ۽ ٻڌڻ ناچائز ۽ گناهه آهي.

سفارش جو مفهوم:

سفارش جو مفهوم هيءُ آهي ته با اختيار ۽ مقتدر ماڻهن تائين ضرورت مند ماڻهن جي ضرورتن ۽ حاجتن کي پهچايو وڃي ۽ انهن جي حل لاءِ ڪين ترغيب ڏني وڃي.

سفارش جا قسم:

اسلامي تعليمات جي اڀياس مان معلوم ٿئي ٿو ته سفارش جا ٻه قسم آهن.

۱. شفاعت حسنة (نيڪ ۽ جائز سفارش)

۲. شفاعت سيئة (بري ۽ ناچائز سفارش)

هيٺ هر هڪ جي تشريح ۽ ان جي شرعي حيثيت تي بحث ڪجي ٿو.

نيڪ ۽ جائز سفارش:

نيڪ ۽ جائز سفارش مان مراد اها آهي ته الله تعاليٰ جي رضا خاطر ڪنهن حڪمران يا ڪنهن با اختيار شخص کي ڪنهن ضرورتمند جي ڀارت ڪرڻ ۽ ان ڀارت ڪرڻ جو مقصد حقدار کي سندس حق ڏيارڻ يا مظلوم کان ظلم تارڻ يا ڪنهن کي جائز فائدو پهچائڻ هجي ۽ اها سفارش ڪنهن دنياوي مفاد خاطر نه هجي يعني ان سفارش جي بدلي ۾ ڪا جاني يا مالي رشوت نه ورتي وڃي، نه ڪنهن ناچائز ڪم لاءِ هجي ۽ نه ئي ڪنهن اهڙي ثابت ٿيل ڏوهه مان چڏائڻ لاءِ هجي جنهن جي سزا قرآن ۽ سنت ۾ مقرر ٿيل آهي يعني حدود الله مان ڪنهن

حد جي باري ۾ نه هجي ۽ ان سفارش ۾ ڪنهن قسم جو دٻاءُ به نه هجي.^۲

نيڪ سفارش جو هڪ مثال هيءَ به آهي جنهن ۾ غريبن کي صدقي ۽ خيرات ڏيارڻ لاءِ مالدارن کي ترغيب ڏني وڃي، يا قرضدارن جي قرض ۾ هلاڪائي ڪرائڻ يا معاف ڪرائڻ يا ان جي ادا ڪرائڻ جي لاءِ سفارش ڪئي وڃي. علامه نووي نيڪ ۽ جائز سفارش جي وصف هن طرح بيان ڪئي آهي: جائز ۽ مباح ضرورت جي حل ڪرائڻ لاءِ ضرورت مند جي سفارش ڪرڻ مستحب نيڪ ۽ جائز سفارش) آهي، چاهي اها سفارش ڪنهن حڪمران، گورنريا ڪنهن سرڪاري ڪارندي وٽ ڪئي وڃي يا ڪنهن عام ماڻهو وٽ ڪئي وڃي، اهڙي طرح اها سفارش ظلم جي تارڻ لاءِ ڪئي وڃي يا تعزير جي ازالو لاءِ ڪئي وڃي يا ڪنهن محتاج کي امداد ڏيارڻ لاءِ ڪئي وڃي يا بئتي ڪنهن به اهڙي جائز مقصد لاءِ ڪئي وڃي. حضرت حسن بصري مختصر مگر جامع لفظن ۾ ان جي تشريح هن طرح ڪئي آهي: ”نيڪ سفارش اها آهي جيڪا دين ۾ جائز آهي“^۳

نيڪ سفارش مستحب عمل:

قرآن مجيد، نبي اڪرم ﷺ جي روايتن ۽ اصحاب سڳورن جي قول ۽ عمل مان معلوم ٿئي ٿو ته نيڪ سفارش هڪ مستحب عمل آهي جنهن ۾ سفارش ڪندڙ کي اجر ۽ ثواب ملي ٿو. هيٺ ان جا دلائل ذڪر ڪجن ٿا.

قرآني آيت ۽ تفسير:

الله تعاليٰ جو ارشاد آهي: مَنْ يُشْفَعْ شَفَاعَةً حَسَنَةً يَّكُنْ لَهُ نَصِيبٌ مِّنْهَا ۗ

”جيڪو نيڪ سفارش ڪندو ان کي سفارش جي ڪري ثواب جو هڪ حصو ملندو.“ حضرت مجاهد، حضرت حسن بصري، ابن زيد ۽ ٻين ڪيترن ئي مفسر تابعين حضرات جو چوڻ آهي ته هي آيت انهن دنياوي سفارشن جي باري ۾ نازل ٿي آهي جيڪي ماڻهو هڪٻئي جي ضرورتن کي پوري ڪرڻ لاءِ هڪٻئي کي ڪندا رهندا آهن.

مفتي محمد شفيع عثماني ان آيت جي تشريح ڪندي فرمايو: جيڪو شخص ڪنهن جي جائز حق ۽ جائز ڪم لاءِ جائز سفارش ڪندو ته ان کي ثواب جو حصو ملندو... ۽ حصي ملڻ جو مطلب اهو آهي ته جنهن شخص کي سفارش ڪئي وئي آهي اهو جڏهن ان مظلوم ۽ محروم جو ڪم ڪندو ته جهڙي طرح ان ڪم ڪندڙ شخص کي ثواب ملندو اهڙي طرح سفارش ڪندڙ کي به ثواب ملندو.^۴ علامه شبير احمد عثماني رحمه الله عليه ان آيت جي تشريح ۾ فرمايو: جيڪڏهن ڪو شخص ڪنهن محتاج جي سفارش ڪري ان کي دولت مند کان ڪجهه

ڏياري ته اهو به خيرات جي ثواب ۾ شريڪ هوندو.^۷

ذڪر ڪيل آيت سڳوري ۽ مفسرين حضرات جي تشريح مان معلوم ٿيو ته ماڻهن جي جائز مسئلن ۽ ضرورتن کي حل ڪرائڻ لاءِ با اختيار ماڻهن وٽ سفارش ڪرڻ هڪ مستحب عمل آهي جنهن تي سفارش ڪندڙ کي اجر ۽ ثواب ملي ٿو.

احاديث:

حضور اڪرم ﷺ جي ڪيترين ئي حديثن مان معلوم ٿئي ٿو ته ڪنهن حاجتمند جي حاجت روائي لاءِ با اختيار ماڻهن کي سفارش ڪرڻ بي پهچ ماڻهن جا مسئلا حڪمرانن تائين پهچائڻ ڪنهن حاجتمند ماڻهو کي ڪا جائز رعايت وٺي ڏيڻ وڏي اجر ۽ ثواب جو ڪم آهي، جيئن هيٺ ڏنل روايتن مان ظاهر آهي:

حضرت هند بن ابي هاله رضي الله عنه کان روايت آهي ته: نبي اڪرم ﷺ فرمائيندا رهندا هئا ته جيڪي ماڻهو پنهنجون حاجتون مون تائين پهچائي نه ٿا سگهن، توهان انهن جون حاجتون مون تائين پهچايو ڇاڪاڻ ته جيڪو به ڪنهن حڪمران وٽ اهڙي ماڻهو جي حاجت پهچائيندو جيڪو سڌو سنئون پنهنجي حاجت پيش نه ٿو ڪري سگهي ته الله تعاليٰ پلصراط تي ان جي قدم کي ان ڏينهن ثابت رکندو جنهن ڏينهن ماڻهن جا پير ترڪي رهيا هوندا.^۸

امام بخاري ۽ امام مسلم حضرت ابو موسيٰ اشعري رضي الله عنه کان هي روايت نقل ڪئي آهي: پاڻ سڳورن ﷺ وٽ جڏهن ڪو حاجتمند ايندو هو ته پاڻ سڳورا ﷺ موجود اصحاب سڳورن ڏانهن متوجه ٿي فرمائيندا هئا: توهان سفارش ڪندا ڪيو توهان کي ان جو اجر ملندو ۽ الله تعاليٰ پنهنجي نبي جي زبان کان اهو ڪجهه چورائيندو جيڪو هو پاڻ پسند فرمائيندو.^۹

حضور اڪرم ﷺ سفارش ڪرڻ جو حڪم فرمايو ان لاءِ ترغيب ڏني ۽ صاف لفظن ۾ ٻڌايائون ته سفارش ڪرڻ تي توهان کي اجر ملندو معلوم ٿيو ته سفارش ڪرڻ مستحب آهي.

ڪهڙن ڪمن ۾ سفارش ڪري سگهجي ٿي؟

اسلامي تعليمات جي مطالعي مان معلوم ٿئي ٿو ته هر سفارش درست نه آهي ۽ نه ان تي ڪو اجر ملندو. اجر صرف ان سفارش تي ملندو جيڪا اسلام ۾ جائز آهي، جيئن علامه ابن حجر عسقلاني فرمايو: هر سفارش تي اجر ڪو نه ملندو بلڪه جائز سفارش تي اجر ملندو ۽ اها نيڪ سفارش آهي، جنهن جي شريعت اجازت ڏني آهي ۽ جنهن سفارش جي اجازت نه آهي، اها سفارش ڪرڻ به ناجائز آهي جيئن اها ڳالهه مذڪوره آيت مان واضح آهي.^{۱۰}

ابن سعد طبقات ۾ حضرت علي رضي الله عنه کان نقل ڪيو آهي ته: "رسول اڪرم ﷺ جن حضرت اسامه رضي الله عنه کي فرمايو: ڪنهن حد" جي سلسلي ۾ سفارش نه ڪر. جڏهن ته پاڻ سڳورا ﷺ حضرت اسامه رضي الله عنه جي ٻي هر سفارش قبول فرمائيندا هئا"^{۱۲}

پاڻ سڳورن ﷺ حضرت اسامه رضي الله عنه کي حدود جي سلسلي ۾ سفارش ڪرڻ کان منع ڪئي جنهن مان معلوم ٿئي ٿو ته ٻئي ڪنهن معاملي ۾ سفارش ڪري سگهجي ٿي. اهڙي طرح پاڻ سڳورن ﷺ جو سواءِ حدود جي حضرت اسامه رضي الله عنه جي ٻي هر سفارش کي قبول فرمائڻ سفارش جي جائز ۽ مستحب هجڻ جو دليل آهي.

قرض معاف ڪرائڻ يا رعايت وٺي ڏيڻ لاءِ سفارش:

امام بخاري حضرت جابر بن عبدالله رضي الله عنه کان روايت نقل ڪئي آهي: پاڻ رضي الله عنه فرمايو ته: (منهنجو پيءُ) عبد الله شهيد ٿي ويو، هن ڪجهه اولاد ڇڏيو ۽ قرض ادا ڪرڻ لاءِ ڇڏيو مون قرض خواهن کي ڪجهه قرض معاف ڪرڻ جي درخواست ڪئي پر هنن قبول نه ڪئي پوءِ آءٌ نبي ڪريم ﷺ وٽ آيس، پاڻ سڳورن انهن وٽ منهنجي سفارش ڪئي پر انهن قبول نه ڪئي پوءِ پاڻ سڳورن ﷺ فرمايو: تون هلي پنهنجي هر قسم جي ڪجور الڳ الڳ ڪري رک، عذق ابن زيد الڳ رک، لين الڳ ڪري رک ۽ عجوه کي جدا رک (هي ڪجور جي قسمن جا نالا آهن) پوءِ قرض خواهن کي حاضر ڪر جيستائين آءٌ اڃان ٿو مون ائين ئي ڪيو پوءِ پاڻ سڳورا آيا ۽ اتي ويهي رهيا ۽ هر شخص کي ان جي حق جيترو ماڻي ڏيڻ شروع ڪيائون، تان ته پاڻ سونهارن پورو قرض ادا ڪري ڇڏيو ۽ ڪجور ايتري ئي رهي جيتري پهريان هئي، ڇٽڪ ان کي هٿ ٿي ڪونه لڳايو ويو هو."^{۱۳}

حضرت ڪعب بن مالڪ رضي الله عنه کان روايت آهي ته هن حضور اڪرم ﷺ جي دور ۾ مسجد شريف ۾ ابن ابي حدره کان پنهنجي قرض جو مطالبو ڪيو، جيڪو اڳ ۾ هن تي لازم هو ايتري ۾ ٻنهي جو آواز بلند ٿي ويو ايتري قدر جو پاڻ سڳورن ﷺ ٻنهي جو آواز پنهنجي گهر ۾ ٻڌي ورتو. پاڻ سڳورا ﷺ حجري جو پردو مٿي ڪري ٻاهر نڪري آيا ۽ مون کي سڏ ڪندي فرمايائون: اي ڪعب! مون عرض ڪيو: جي الله جا رسول ﷺ! پاڻ سڳورن فرمايو: تون پنهنجو اڌ قرض هن کي معاف ڪر. مون عرض ڪيو: جي الله جا رسول ﷺ! مون پنهنجو اڌ قرض معاف ڪيو. حضور اڪرم ﷺ (ابن ابي حدره) کي فرمايو: اٿ، باقي اڌ قرض ادا ڪر."^{۱۴}

هنن حديثن مان معلوم ٿيو ته پاڻ سڳورن ﷺ قرض معاف ڪرائڻ يا رعايت وٺي ڏيڻ لاءِ سفارش ڪئي (ڪٿي قرض خواهن اها سفارش قبول نه ڪئي)، قرضخواه ۽ قرضدار جي وچ ۾

ثالثي ڪئي. قرضدار جي سفارش ڪندي ان جو اڌ قرض معاف ڪرايو. وري قرضخواه جي سفارش ڪندي قرضدار کي فرمايو ته: ان جو باقي اڌ قرض فوراً ادا ڪري. پاڻ سڳورن ﷺ جي ان عمل مان گهٽ ۾ گهٽ اهڙي سفارش جو مستحب هجڻ ثابت ٿئي ٿو.

حدود الله جو معاملو قاضي تائين پهچڻ کان اڳ سفارش:

امام دارقطني حضرت زبير بن عوام رضي الله عنه کان مرفوعاً روايت ڪئي آهي: ”پاڻ سڳورن ﷺ فرمايو: حدود الله جو معاملو جيستائين قاضي تائين نه پهچي سفارش ڪريو“^{۱۵}

حدود الله جو معاملو جيستائين قاضي تائين نه پهچي ان جي سفارش جو حڪم ڏيڻ هن ڳالهه جو دليل آهي ته اهڙي قسم جي سفارش مستحب آهي. تڏهن ته هن حديث جي راوي حضرت زبير بن عوام رضي الله عنه خود اهڙي سفارش ڪئي، جيئن هيٺين روايت مان ظاهر آهي:

ڪجهه ماڻهن هڪ چور پڪڙيو جنهن کي حضرت عثمان رضي الله عنه ڏانهن وٺيو وڃن پيا، ته کين حضرت زبير رضي الله عنه مليو، جنهن چور جي سفارش ڪئي، هنن چيو: جڏهن هي حضرت عثمان رضي الله عنه وٽ پهچي پوءِ اتي هلي هن جي سفارش ڪر. حضرت زبير فرمايو: حدود جو معاملو جڏهن حاڪم تائين پهچي وڃي (پوءِ سفارش ڪرڻ ۽ ٻڌڻ حرام آهي) ان وقت سفارش ڪندڙ ۽ سفارش ٻڌندڙ ٻنهي تي خدا جي لعنت آهي.^{۱۶}

تعزيرات ۾ سفارش:

حدود الله ۾ ايستائين سفارش درست آهي جيستائين معاملو حاڪم تائين نه پهتو هجي پر تعزيرات جو معاملو ڪٿي حاڪم تائين پهچي چڪو هجي ته به سفارش درست آهي، جنهن جي سفارش ڪئي وڃي ٿي جيڪڏهن اهو عادي مجرم نه آهي ته سفارش ڪرڻ مستحب آهي جيئن علامه ملا علي قاري فرمايو: جن ڏوهن ۾ تعزير واجب ٿيندي آهي انهن ۾ سفارش ڪرڻ ۽ سفارش قبول ڪرڻ ٻئي جائز آهن. چاهي انهن جو معاملو حاڪم تائين پهچي چڪو هجي ڇو ته اهي هلڪا گناه آهن بلڪ تعزيرات ۾ سفارش مستحب آهي بشرطيڪ سفارش ڪيل ماڻهو عادي مجرم نه هجي.^{۱۷}

قرآن مجيد جي آيت سڳوري، مفسرين حضرات جي تشريحن ۽ پاڻ سڳورن ﷺ جي سفارش لاءِ ترغيب ڏيڻ ۽ عملي طرح سان اصحاب سڳورن رضي الله عنهم جي مسئلن ۾ انهن جي سفارش ڪرڻ ۽ سواءِ حدود جي باقي معاملن ۾ صحابهءَ ڪرام جي سفارش کي قبول فرمائڻ، ۽ اصحاب سڳورن رضي الله عنهم جو پنهنجن معاملن ۾ هڪ ٻئي کي سفارش ڪرڻ هن ڳالهه جو واضح دليل آهي ته ماڻهن جي جائز حاجتن کي حل ڪرائڻ لاءِ با اختيار ۽ ذميوار ماڻهن وٽ سفارش ڪرڻ نه رڳو جائز آهي بلڪ مستحب يعني قابل تحسين ۽ ثواب جو عمل آهي، تڏهن

ته حضرت حسن بصري رضي الله عنه فرمايو: جيڪو به نيڪ سفارش ڪندو تنهن کي ان جو اجر ملندو ۽ اهو اجر ايستائين جاري رهندو جيستائين سفارش جو نفعو جاري رهندو. ڪانس هڪ ٻي روايت آهي ته جيڪو به نيڪ سفارش ڪندوان کي ان جو اجر ملندو چاهي ان جي سفارش قبول نه ٿي وڃي، ڇو ته الله تعاليٰ فرمايو آهي: **مَنْ يَشْفَعْ جَنْهَنَ سَفَارَشَ ڪَئِي** "ائين ڪونه فرمايائين: من يَشْفَعْ جَنْهَنَ جِي سَفَارَشَ قَبول ڪَئِي وَتِي."^{۱۸}

بهر حال ذڪر ڪيل ثبوتن جي پيش نظر اها سفارش جيڪا ماڻهن جي جائز مسئلن کي حل ڪرائڻ لاءِ حڪمرانن، آفيسرن يا با اختيار ماڻهن وٽ ڪئي وڃي ٿي، جنهن ۾ ڪنهن به قسم جي خداجي نافرماني نه ٿي هجي ۽ نه ڪنهن ماڻهو جو حق مجروح ٿيندو هجي ان جي ثواب ۽ مستحب هجڻ ۾ ڪو شڪ ڪونهي.

پُري ۽ ناجائز سفارش :

پُري ۽ ناجائز سفارش جو مطلب هيءُ آهي ته جنهن معاملي ۾ شريعت اجازت نه ڏني آهي ان معاملي ۾ سفارش ڪرڻ جيئن رشوت جهڙي معاملي ۾ ڪنهن جي سفارش ڪرڻ يا ڪنهن گناهه جي ڪم ۾ سفارش ڪرڻ يا حد جي واجب ٿي وڃڻ کان پوءِ ان کي معاف ڪرائڻ لاءِ سفارش ڪرڻ يا ڪنهن ناجائز ڪم جي پوري ڪرڻ يا حقدار جي حق مارڻ لاءِ سفارش ڪرڻ يا نااهل کي اڳتي آڻڻ يا اهل کي پوٽي ڪرڻ يا بلڪل محروم ڪرڻ لاءِ سفارش ڪرڻ يا ڪا به اهڙي سفارش جنهن سان ڪنهن فرد يا معاشري جي اجتماعي مصلحت کي نقصان پهچندو هجي.^{۱۹}

هيٺ ان جا دلائل ذڪر ڪجن ٿا:

قرآني آيت ۽ تفسير:

وَمَنْ يَشْفَعْ شَفَاعَةً سَيِّئَةً يَكُنْ لَهُ كِفْلٌ مِنْهَا ۗ وَكَانَ اللَّهُ عَلَىٰ كُلِّ شَيْءٍ مُّقْبِلًا ۝۲۰

”۽ جيڪو ماڻهو ٻري سفارش ڪندو ان (جي گناهه) مان ان کي حصو ملندو ۽ الله هر شيءِ تي قدرت رکڻ وارو آهي.“

علامه قرطبي ان آيت جي تشريح ۾ فرمايو: ان جو مطلب اهو آهي ته جيڪو ڪنهن ناجائز عمل ۾ پئي جي سفارش ڪندو ته ان کي گناهه جو حصو ملندو.^{۲۱}

مفتي محمد شفيع ان آيت جي تشريح ۾ فرمائين ٿا: جيڪو ڪنهن ناجائز ڪم لاءِ يا ناجائز طريقي سان دٻاءُ وجهي ڪري سفارش ڪندو ان کي عذاب جو حصو ملندو... عذاب جي حصي ملڻ جو مطلب اهو آهي ته ڪنهن ناجائز ڪم جي سفارش ڪندڙ به گنهگار ٿيندو... چاهي ان

جي سفارش ڪامياب ٿئي يا نه ٿئي، ٻهر حال ان کي گناه جو حصو ملندو.^{۲۲}
قرآن مجيد جي آيت سڳوري ۽ مفسرين حضرات جي تشريحن مان معلوم ٿيو ته پري ۽
ناجائز سفارش گناه ۽ عذاب جو باعث آهي ۽ ظاهر ڳالهه آهي ته گناه يا عذاب ان عمل تي
ٿيندو آهي جيڪو شريعت ۾ حرام ۽ ناجائز هجي.

احاديث:

قرآني آيت سان گڏ ڪيترين ئي روايتن ۾ پري سفارش کان روڪيو ويو آهي. خاص طور تي
ڪنهن ثابت ٿيل ڏوهه جي سزا معاف ڪرائڻ لاءِ ڪيل سفارش کي ته پاڻ سونهارن ناپسند
فرمايو آهي، جيئن هيٺ ڏنل روايتن مان ظاهر آهي:

حدود الله ۾ سفارش ڪرڻ حرام:

امام بخاري ۽ امام مسلم ام المومنين بيبي عائشه رضي الله عنها کان نقل ڪيو آهي:

۱. قريشين کي ان مخزومي عورت جي معاملي سخت پريشان ڪيو هو جنهن چوري ڪئي
هئي. پاڻ ۾ چوڻ لڳا ته:

رسول الله ﷺ سان ان جي معاملي ۾ ڪير ڳالهائيندو؟ ٻهر حال پاڻ ۾ طئي ڪيائون ته هن
معاملي ۾ حضور ﷺ جي پياري حضرت اسامه بن زيد رضي الله عنه کان سواءِ ٻيو ڪو به
ڪونهي جيڪو پاڻ سڳورن ﷺ جي سامهون ڪجهه چوڻ جي جرئت ڪري سگهي. بالآخر
حضرت اسامه رضي الله عنه پاڻ سڳورن ﷺ جي سامهون لب ڪشائي ڪئي. پاڻ
ڪريمن ﷺ ناراض ٿيندي فرمايو: ڇا تون الله جي حد ۾ سفارش تو ڪرين! پوءِ پاڻ
سڳورا ﷺ اٿي بيٺا ۽ ڊگهي تقرير ڪيائون، جنهن ۾ فرمايائون ته: توهان کان اڳين قومن جي
تباھ ٿيڻ جو سبب به اهو هو ته جڏهن انهن مان ڪو طاقتور چوري ڪندو هو ته ان کي ڇڏي
ڏيندا هئا ۽ جڏهن انهن مان ڪو ڪمزور چوري ڪندو هو ته ان تي حد قائم ڪندا هئا يعني
شرعي سزا نافذ ڪندا هئا، خدا جو قسم! جيڪڏهن محمد ﷺ جي ڌي فاطمه رضي الله عنها به
چوري ڪري ها ته آءُ ان جو به هٿ ڪٽيان ها.^{۲۳}

حدود جي سلسلي ۾ پاڻ سڳورن ﷺ جو حضرت اسامه بن زيد رضي الله عنه جي سفارش کي
قبول نه ڪرڻ ۽ ان تي سخت ناراضگي جو اظهار ڪرڻ اهڙي سفارش جي حرام ۽ ناجائز هجڻ
جو دليل آهي.

۲. امام احمد ۽ ابو داؤد حضرت عبدالله بن عمر رضي الله عنهما کان روايت ڪئي آهي، جنهن
فرمايو: مون پاڻ سڳورن ﷺ کان ٻڌو، پاڻ ﷺ فرمائي رهيا هئا ته: جنهن جي سفارش، الله جي

ڪنهن حد ۾ حائل بڻي اهو الله جي حڪم ۾ مد مقابل بڻيو.^{۲۴}

۳. حضرت ابو هريره رضي الله عنه کان روايت آهي ته پاڻ سڳورن ﷺ فرمايو: جنهن جي سفارش الله جي ڪنهن حد ۾ رڪاوٽ بڻي ان جو الله تعاليٰ سان سندس بادشاهي ۾ تڪر ڪاڏو.^{۲۵}

۴. حضرت ابو الدرداء کان روايت آهي ته پاڻ سڳورن ﷺ فرمايو: جنهن جي سفارش الله تعاليٰ جي ڪنهن حد کي روڪيو اهو ايسٽائين الله تعاليٰ جي غضب هيٺان رهندو جيستائين پنهنجي سفارش کان باز نه ايندو.^{۲۶}

ذڪر ڪيل روايتن ۾ حضور اڪرم ﷺ حدود الله جي سلسلي ۾ سفارش ڪندڙ کي الله تعاليٰ سان سندس حڪم ۽ حڪومت ۾ تڪر ڪائيندڙ ٺهرايو آهي ۽ ايسٽائين خدا جي غضب ۾ مبتلا قرار ڏنو آهي جيستائين هو پنهنجي سفارش کان باز نٿو اچي ۽ ظاهر ڳالهه آهي ته الله تعاليٰ سان سندس حڪم ۽ حڪومت ۾ تڪر ڪائڻ ۽ اهڙي طرح سندس غضب کي دعوت ڏيڻ حرام آهي. ان ڪري حدود الله جي باري ۾ سفارش ڪرڻ به حرام آهي. ليڪن حدود الله جي باري ۾ هر حال ۾ سفارش حرام نه آهي، بلڪ ان وقت سفارش حرام آهي جڏهن معاملو حاڪم تائين پهچي چڪو هجي. پر حدود جو معاملو جيستائين حاڪم تائين نه پهتو آهي ايسٽائين سفارش ڪرڻ درست آهي. جيئن مٿي ذڪر ڪيل حضرت زبير رضي الله عنه جي روايتن مان اها ڳالهه ثابت ٿي چڪي، البتہ معاملو حاڪم تائين پهچڻ کان بعد سفارش ڪرڻ، توڙي ٻڌڻ حرام آهي ۽ ان ڳالهه تي امت جو اجماع آهي، جيئن علامه ملا علي قاري فرمايو: علماء امت جو هن ڳالهه تي اجماع آهي ته اها حد جيڪا حاڪم تائين پهچي چڪي هجي ان جي سلسلي ۾ سفارش ڪرڻ ۽ ٻڌڻ حرام آهي.^{۲۷}

ظلم، زيادتي ۽ حق جي خلاف سفارش:

اهڙي طرح حدود الله کان علاوه ٻئي ڪنهن ظلم، زيادتي ۽ حق جي خلاف عمل ۾ سفارش ڪرڻ پڻ حرام آهي، ڇو ته سفارش هڪ قسم جو تعاون آهي ۽ الله تعاليٰ نيڪي ۽ پرهيزگاري جي عمل ۾ هڪ ٻئي سان تعاون ڪرڻ جي ترغيب ڏني آهي مگر ظلم ۽ زيادتي جي ڪمن ۾ ڪنهن سان تعاون ڪرڻ کان روڪيو آهي جيئن قرآن مجيد ۾ ارشاد آهي:

يَا أَيُّهَا الَّذِينَ آمَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ^{۲۸}

”نيڪي ۽ پرهيزگاري جي ڪم ۾ هڪ ٻئي سان تعاون ڪيو پر گناهه ۽ ظلم جي ڪم ۾ هڪ ٻئي سان تعاون نه ڪيو.“

هن آيت سڳوري ۾ ظلم ۽ زيادتي واري ڪم ۾ ڪنهن سان تعاون ڪرڻ کان صاف لفظن ۾ روڪيو ويو آهي.

اهڙي حضور اڪرم ﷺ جي هيٺين روايتن مان پڻ ظاهر آهي ته ظلم زيادتي ۽ حق جي خلاف عمل ۾ سفارش ڪرڻ درست نه آهي.

حضرت عبدالله بن عمر رضي الله عنها کان روايت آهي ته پاڻ سڳورن ﷺ فرمايو: جيڪو ناجائز مقدمي ۾ ڪنهن سان تعاون ڪندو اهو ايسٽائين الله جي ڏم هيٺان رهندو جيستائين پنهنجي تعاون کان باز نه ايندو.^{۲۹}

حضرت عبدالله بن عباس رضي الله عنهما کان روايت آهي ته پاڻ سڳورن ﷺ فرمايو: جنهن ماڻهو حق کي ميٽڻ لاءِ ۽ ناجائز عمل جي تائيد ۾ ڪنهن ظالم سان تعاون ڪيو ته اهو الله ۽ سندس رسول ﷺ جي ذميداري کان الڳ ٿي چڪو.^{۳۰}

حضرت اوس بن شريحيل رضي الله عنه (جيڪو بني اشجع قبيلي جو هڪ فرد هو) کان روايت آهي ته هن رسول الله ﷺ کي هيئن فرمائيندي ٻڌو: جيڪو ظالم سان تعاون ڪرڻ لاءِ گڏجي هليو حالانڪ هن کي خبر به آهي ته هو ظالم آهي، اهو اسلام جي دائري مان نڪري چڪو.^{۳۱}

ذڪر ڪيل روايتن ۾ حق ۽ انصاف جي خلاف ظلم ۽ زيادتي جي معاملن ۾ ڪنهن سان تعاون ڪرڻ کي الله تعاليٰ جي ڏم، خدا ۽ رسول جي رضا کان دوري ۽ اسلام جي دائري مان نڪري وڃڻ جو سبب قرار ڏنو ويو آهي ۽ سفارش به هڪ قسم جو تعاون آهي ۽ اهڙو تعاون جنهن جي ڪري خدا جو غضب نازل ٿئي يا الله تعاليٰ ۽ سندس رسول ﷺ جي رضا کان دوري نصيب ٿئي يا اسلام جي دائري مان ماڻهو نڪري وڃي اهو تعاون ناجائز ۽ حرام آهي. ان ڪري ظلم ۽ بي انصافي جي معاملن ۾ سفارش جي ذريعي ماڻهن سان تعاون ڪرڻ پڻ حرام ۽ ناجائز آهي، جيئن علامه نووي فرمايو:

حدود الله ۾ سفارش ڪرڻ ته حرام ئي آهي پر ڪنهن ناجائز ڪم جي پوري ڪرڻ يا جائز ڪم جي نه ڪرڻ يا ڪنهن به اهڙي قسم جي (غير شرعي) عمل ۾ سفارش ڪرڻ پڻ حرام آهي.^{۳۲}

امتحان وٺندڙ وٽ ڪامياب ڪرائڻ يا مارڪن وڌائڻ لاءِ سفارش ڪرڻ:

امتحان وٺندڙ وٽ ڪامياب ڪرائڻ يا مارڪن وڌائڻ لاءِ سفارش ڪرڻ پڻ ناجائز سفارش جي هڪ صورت آهي، ان ڪري جو امتحان وٺندڙ جي حيثيت هڪ منصف (جج) جي آهي ۽ منصف جو فرض آهي ته ڌرين جي گواهن ۽ ثبوتن کي ماضي توري ڪري فيصلو ڪري، جيڪڏهن ان وٽ سفارش ڪئي ويندي ته ان جو ذهن خراب ٿيندو ۽ نتيجي ۾ هو انصاف نه ڪري سگهندو، ان ڪري هيءَ سفارش حقيقت ۾ انصاف جي راهه ۾ رڪاوٽ

آهي. ۳۳

سفارش هڪ گواهي هڪ مشورو:

جڏهن ڪنهن ماڻهو جي سفارش ڪئي وڃي ٿي ته هڪ لحاظ سان ان جي حقدار هجڻ جي گواهي ڏني وڃي ٿي مثال طور: ڪنهن کي ملازمت ڏيارڻ يا ملازمت ۾ ترقي (Promotion) ڏيارڻ لاءِ يا صدقات، خيرات ڏيارڻ لاءِ يا قرض ڏيارڻ يا معاف ڪرڻ لاءِ سفارش ڪئي وڃي ٿي يا ڪنهن ٻئي معاملي ۾ سفارش ڪئي وڃي ٿي ته جڏهن اها گواهي ڏني وڃي ٿي ته هيءَ شخص انهيءَ شيءِ جو حقدار آهي جنهن لاءِ هن جي سفارش ڪئي وئي آهي.

گواهي جي باري ۾ الله تعاليٰ جو ارشاد مبارڪ آهي:

وَاقْبِمُوا الشَّهَادَةَ لِلَّهِ ۳۴

”۽ الله خاطر (ڪنهن جي روءِ رعايت کانسواءِ) پوري پوري گواهي ڏيو.“

يَا أَيُّهَا الَّذِينَ آمَنُوا كُونُوا قَوِّمِينَ لِلَّهِ شُهَدَاءَ بِالْقِسْطِ ۳۵

”اي ايمان وارو! الله جا فرمانبردار ٿي بيهندڙ انصاف سان شاهدي ڏيندڙ ٿيو.“

يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ وَكُونُوا عَلَىٰ أَنْفُسِكُمْ أَوِّالدِّينِ وَالْأَقْرَبِينَ ۳۶ إِنَّ يَكْفُرُ عَنِّيًّا أَوْ فَكْرِيًّا

فَاللَّهُ أَوْلَىٰ بِهِمَا ۳۷ فَلَا تَتَّبِعُوا الْهَوَىٰ أَنْ تَعْدُوا ۳۸ وَإِنْ تَلَوَّا أَوْ تَعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا ۳۹

”اي ايمان وارو! انصاف تي قائم رهندڙ ۽ الله جي واسطي شاهدي ڏيندڙ ٿيو. ڪڍي (سچي شاهدي ڏيڻ جي ڪري) توهان جو پنهنجو نقصان ٿئي يا توهان جي والدين جو نقصان ٿئي يا رشتيدارن جو نقصان ٿئي، (توهان جي سچي گواهي جنهن جي خلاف پوي ٿي) جيڪڏهن اهو دولت مند آهي يا مسڪين (توهان کي ان جو خيال نه ڪرڻ گهرجي، هر حال ۾) الله تعاليٰ انهن جو توهان کان وڌيڪ خير خواه آهي، تنهن ڪري توهان انصاف جي معاملي ۾ خواهشن جي پٺيان نه لڳو جيڪڏهن منجهانتي شاهدي ڏيندو يا (سچي شاهدي ڏيڻ کان) منهن موڙيندو ته پوءِ جيڪي توهان ڪيو ٿا تنهن جي بيشڪ الله خبر رکندڙ آهي.“

ان ڪري جيڪڏهن ڪنهن نااهل جي سفارش ڪئي وئي ته جڏهن ڪوڙي گواهي ڏني وئي ۽ مٿين آيتن جي روءِ سان ڪوڙي گواهي ڏيڻ حرام ۽ ناجائز آهي.

اهڙي طرح پاڻ سڳورن ﷺ کان جڏهن ڪبيرن (وڏن) گناهن بابت پڇيو ويو ته پاڻ ڪريمن ﷺ ”ڪوڙي گواهي“ کي ڪبيرن گناهن مان شمار ڪيو. ۳۷

ان ڪري ضروري آهي ته سفارش اهل ماڻهو جي ڪئي وڃي، جيڪڏهن نااهل جي سفارش ڪئي وئي ته اها ڪوڙي گواهي ۽ بري سفارش شمار ٿيندي.

اهڙي طرح سفارش هڪ اعتبار سان مشورو به آهي، جنهن شخص وٽ سفارش ڪئي وڃي ٿي جڏهن ان کي مشورو ڏنو وڃي ٿو ته ان عهدي يا رعايت جو هيءَ شخص حقدار آهي ۽ مشوري ڏيندڙ جي باري ۾ پاڻ ڪريمن ﷺ جو ارشاد آهي ته: المستشار امين ”مشوري ڏيندڙ جي حيثيت امين واري آهي.“^{۳۸}

ان ڪري جيڪڏهن ڪنهن نااهل جي سفارش ڪئي وئي ته اهو غلط مشورو ٿيندو ۽ ذڪر ڪيل حديث جي روءِ سان ان کي امانت ۾ خيانت تصور ڪيو ويندو. ۽ امانت ۾ خيانت جي باري ۾ الله تعاليٰ جو ارشاد آهي:

يَا أَيُّهَا الَّذِينَ آمَنُوا اتَّقُوا اللَّهَ وَالرَّسُولَ وَتَحُوتُوا أَمْنَتَكُمْ وَأَنْتُمْ تَعْلَمُونَ ﴿۳۹﴾

”اي ايمان وارو! الله ۽ سندس رسول سان خيانت نه ڪيو ۽ نه ڄاڻي پڄهڻي هڪ ٻئي جي امانتن ۾ خيانت ڪيو.“

اهڙي طرح نبي اڪرم ﷺ امانت ۾ خيانت کي منافقت جي نشاني قرار ڏنو آهي. ان مان صاف ظاهر آهي ته غلط سفارش يا غلط مشورو امانت ۾ خيانت آهي، ۽ امانت ۾ خيانت منافقت جي نشاني ۽ هڪ ڪبيرو گناه آهي.^{۴۰}

سفارش يا مشوري تي عمل :

جڏهن خير خواهي جي بنياد تي مشورو ڏنو ويندو آهي ته ضروري نه هوندو آهي ته ان مشوري تي عمل به ڪيو وڃي جيئن نبي پاڪ ﷺ جي هن فرمان مان ظاهر آهي:

”توهان سفارش ڪندا ڪيو، اوهان کي ان جو اجر ملندو ۽ الله تعاليٰ پنهنجي نبيءَ جي زبان کان اهو فيصلو ڪرائيندو جيڪو هو پاڻ چاهيندو.“^{۴۱}

مطلب ته نيڪ سفارش ڪندڙ کي اجر ملندو باقي ضروري نه آهي ته ان جي سفارش تي عمل به ٿئي ڇو ته پيغمبر ﷺ فيصلو اهو ئي ڪرڻ فرمائيندا جيڪو الله تعاليٰ چاهيندو.

سفارش ۾ ناراضگي ۽ دٻاءُ:

اهڙي طرح جنهن وٽ سفارش ڪئي وڃي ٿي جيڪڏهن اهو ڪنهن سبب جي ڪري سفارش تي عمل نه ڪري ته نه ان تي ناراض ٿيڻ جائز آهي ۽ نه ان تي دٻاءُ رکڻ جائز آهي، جيئن حضرت جابر رضي الله عنه جي باري ۾ حديث گذري ته پاڻ سڳورن ﷺ ان جي قرضخواهن وٽ ان جي قرض معاف ڪرائڻ لاءِ سفارش ڪئي ليڪن انهن قبول نه ڪئي ته پاڻ سڳورا ﷺ نه انهن تي ناراض ٿيا ۽ نه مٿن ڪو دٻاءُ رکيائون ۽ نه کانئن منهن موڙيائون.

اهڙي طرح هڪ ٻيو واقعو به حديث ۾ ذڪر ٿيل آهي ته بربره نالي هڪ پانهي هئي جنهن جو

نڪاح مغيث نالي هڪ غلام سان ٿيل هو. (شرعي نقطه نظر سان پاڻهي جي نڪاح جو اختيار ان جي آقا کي هوندو آهي ، هو جنهن سان چاهي ان جو نڪاح ڪرائي سگهي ٿو ليڪن آزاد ٿيڻ کانپوءِ ان کي اختيار هوندو آهي ته چاهي ته آقا جي ڪرايل نڪاح کي برقرار رکي ۽ جي چاهي ته ان کي فسخ ڪري (توڙي ڇڏي) ۽ پنهنجي مرضيءَ سان ٻئي ماڻهو سان نڪاح ڪري) ام المومنين بيبي عائشه رضي الله عنها ان ٻانهي کي خريد ڪري آزاد ڪري ڇڏيو. آزاد ٿيڻ کانپوءِ بريره پنهنجو شرعي حق استعمال ڪندي پنهنجي آقا جي ڪرايل نڪاح کي فسخ ڪري ڇڏيو. جيئن ته بريره جي مڙس مغيث جي بريره سان ڏاڍي محبت هئي ۽ بريره مان ان کي هڪ ٻار به هو ان ڪري هو بريره کان جدا ٿيڻ نه پيو چاهي، ان ڪري ڏاڍو پريشان حال ٿي گهڻين ڀرين ۾ پيو گهمندو هو. آخر پاڻ سڳورن عليه السلام کي سفارش لاءِ عرض ڪيائين. پاڻ سڳورن عليه السلام مغيث جي سفارش ڪندي بريره کي فرمايو: اي بريره! جيڪڏهن تون پنهنجي ڳالهه تان رجوع ڪرين يعني مغيث کي وري مڙس طور قبول ڪرين ته بهتر ٿيندو، چو ته هو تنهنجي ٻار جو پيءُ آهي. بريره فوراً پڇيو: اي الله جا رسول عليه السلام! اهو توهان جو حڪم آهي؟ يا سفارش؟ پاڻ سڳورن فرمايو: حڪم نه، بلڪ سفارش آهي. بريره چيو (پوءِ سفارش تي عمل ڪرڻ يا نه ڪرڻ جو مون کي پورو پورو اختيار آهي، ان ڪري توهان جي سفارش تي عمل نه ٿي ڪري سگهان، چو جو) مون کي ان سان ڪابه دلچسپي نه آهي.“

ان مان واضح ٿيو ته بي بي بريره رضي الله عنها نبي پاڪ عليه السلام جي سفارش تي عمل نه ڪيو ۽ پاڻ ڪريم عليه السلام ذري برابر به مڙس ناراض نه ٿيا ۽ نه ان تي ڪو دٻاءُ رکيائون. ان ڪري جيڪڏهن ڪنهن جائز سفارش ۾ به ڪو دٻاءُ رکيو ويو ته اها بري سفارش شمار ٿيندي. ليڪن بد قسمتي سان اسان جي معاشري ۾ جيڪڏهن ڪنهن جي سفارش کي قبول نه ٿو ڪيو وڃي ته ناراضگي شروع ٿي وڃي ٿي، دٻاءُ رکيو وڃي ٿو. ان جو سبب اهو آهي جو سفارش جي مقصد ۽ احڪامن کي سمجهيو ٿي نه ويو آهي. ان سلسلي ۾ مفتي محمد تقوي عثمانی فرمائن ٿا: اڄڪلهه اسان وٽ سفارش ۽ مشورو باقاعده ناگوار ٿي ويا آهن. جيڪڏهن ڪنهن جي مشوري کي قبول نه ڪيو ته هو چئي ڏئي ٿو ته اسان ته سائين هيءَ مشورو ڏنو مگر اسان جي ڳالهه نه هلي، اسان جي ڳالهه نه مڃي وئي. ان تي ناراضگي ٿي رهي آهي. ماڻهو خفا ٿي رهيا آهن، ان کي برو سمجهيو وڃي ٿو ۽ اهو سوچيو وڃي ٿو ته آئنده هندن ماڻهن سان ڪو رابطو نه رکنداسين. ان ڪري جو اسان جي ڳالهه نه ٿا مڃن. اوهان کي چڱي طرح سمجهڻ گهرجي ته سفارش جو اهو مطلب نه آهي. مفتي محمد شفيع صاحب فرمائن ٿا: اڄڪلهه ماڻهن سفارش جو اهڙو ته حليو بگاڙي ڇڏيو آهي جو حقيقت ۾ سفارش سفارش ئي نه رهي آهي. اها سفارش نه

بلڪ پنهنجي تعلقات ۽ وجاهت جو اثر ۽ دٻاءُ وجهڻ آهي. اهوئي سبب آهي جو جيڪڏهن سندن سفارش نه مڃي وڃي ته ناراض ٿي وڃن ٿا بلڪ دشمني تي آماده ٿي وڃن ٿا، حالانڪ ڪنهن ماڻهو تي اهڙو دٻاءُ وجهڻ جو هو پنهنجي ضمير ۽ مرضي جي ابتڙ ڪرڻ تي مجبور ٿي وڃي ان کي زبردستي ۽ جبر چڱو آهي جيڪو سخت گناه جو عمل آهي. اهو ته ائين آهي جيئن ڪو شخص زبردستي ڪنهن جي مال يا حق تي قبضو ڪري اهو ماڻهو شرعاً ۽ قانوناً آزاد ۽ خود مختار هو مگر کيس مجبور ڪري ان جي آزادي ۽ اختيار کانسو ڪسيو ويو. ان جو مثال ته ائين ٿيندو جيئن ڪنهن حاجتمند جي حاجت پوري ڪرڻ لاءِ ڪنهن ٻئي جو مال چرائي ڪري ان کي ڏنو وڃي.^{۴۲}

ان ڪري ضروري آهي ته سفارش جائز مسئلي ۾ ڪئي وڃي ۽ سفارش تي عمل نه ٿيڻ جي صورت ۾ ڪنهن به قسم جي ناراضگي جي اظهار يا دٻاءُ وجهڻ جي ڪوشش نه ڪئي وڃي ورنه اها سفارش بجاءِ نيڪ سفارش جي بري سفارش شمار ٿيندي، جنهن جو نقصان نه رڳو ڪنهن هڪ فرد کي ٿيندو پر پورو سماج ان کان بري طرح متاثر ٿيندو.

خلاصو:

با اختيار ۽ مقتدر ماڻهن تائين ضرورت مند ماڻهن جي ضرورتن ۽ حاجتن کي پهچائڻ ۽ انهن جي حل لاءِ کين ترغيب ڏيڻ کي سفارش چئبو آهي. سفارش جا ٻه قسم آهن: هڪ جائز ۽ نيڪ سفارش، ٻي ناجائز ۽ بري سفارش. الله تعاليٰ جي رضا خاطر ڪنهن حڪمران يا با اختيار شخص کي ڪنهن ضرورتمند جي ڀارت ڪرڻ، حقدار کي سندس حق ڏيارڻ، مظلوم کان ظلم تارڻ يا ڪنهن کي جائز فائدو پهچائڻ جائز ۽ نيڪ سفارش آهي.

جنهن معاملي ۾ شريعت اجازت نه ڏني آهي ان معاملي ۾ سفارش ڪرڻ جيئن رشوت جهڙي معاملي ۾ يا ڪنهن گناه جي ڪم ۾ سفارش ڪرڻ يا حد جي واجب ٿي وڃڻ کان پوءِ ان کي معاف ڪرائڻ لاءِ سفارش ڪرڻ، يا ڪنهن ناجائز ڪم جي پوري ڪرڻ يا حقدار جي حق مارڻ لاءِ سفارش ڪرڻ يا نااهل کي اڳتي آڻڻ يا اهل کي پوئتي ڪرڻ يا بلڪل محروم ڪرڻ لاءِ سفارش ڪرڻ يا مارڪون وٺي ڏيڻ لاءِ سفارش ڪرڻ، سفارش ۾ دٻاءُ وجهڻ يا ڪا به اهڙي سفارش جنهن سان ڪنهن فرد يا معاشري جي اجتماعي مصلحت کي نقصان پهچندو هجي ٻري ۽ ناجائز سفارش آهي. قرآن ۽ سنت مان واضح آهي ته نيڪ سفارش ثواب ۽ بري سفارش گناه آهي.

حوالا ۽ حواشي

- ۱ الطريقي عبد الله بن عبد المحسن، جريمة الرشوة في الشريعة الاسلاميه، الرياض، المملكه العربيه السعوديه، ۱۹۸۲ع، طبع ۳، ص ۸۸
- ۲ عثمانى محمد شفيق مفتي، معارف القرآن، كراچي، اداره المعارف، ۱۹۹۲ع، طبع جديد، ۵۰۰/۲، پاڻي پتي قاضي محمد ثناء الله، التفسير المظهر، ڪوئٽه، بلوچستان بوڪ ڊپوسٽن و طبع ند ۱۷۲/۲
- ۳ القرطبي محمد بن احمد، الجامع لاحكام القرآن، بيروت، دار احياء التراث العربي، ۱۹۶۵ع، ۲۹۵/۵
- ۴ سورة النساء آيت ۸۵
- ۵ القرطبي، الجامع لاحكام القرآن ۲۹۵/۵
- ۶ عثمانى محمد شفيق، معارف القرآن ۴۹۷/۲-۴۹۸
- ۷ عثمانى شبير احمد، تفسير عثمانى، مطبوعه بنفق المملكه العربيه السعوديه، ص ۱۱۹
- ۸ ابن تيميه شيخ الاسلام احمد، مجموع فتاوى شيخ الاسلام احمد بن تيميه، جمع وترتيب عبدالرحمن بن قاسم، مطبوعه الحكومه السعوديه، ۱۳۹۸ھ، الطبع الاول ۲۸/۲۸۲
- ۹ بخاري محمد بن اسماعيل، صحيح بخاري، رياض، دارالسلام للنشر و التوزيع، ۱۹۹۹ع، طبع ۲، ۸۹۱/۲، تشيري مسلم بن حجاج، صحيح مسلم، رياض، دارالسلام للنشر و التوزيع، ۱۹۹۹ع، طبع ۲، ۳۳۰/۲
- ۱۰ ابن حجر محمد بن علي، فتح الباري، قاهره، دارالريان للتراث، ۱۹۸۷ع، طبع دوم، ۴۶۶/۱۰
- ۱۱ حد ان سزا كي چئبو آهي جيڪا الله تعاليٰ ۽ ان جي پيغمبر ﷺ جي طرفان مقرر ٿيل هجي. (العيني محمود بن احمد بدرالدين، شرح العيني، كراچي، اداره القرآن والعلوم الاسلاميه، ۲۲۳/۱)
- ۱۲ ابن سعد محمد، كتاب الطبقات الكبرى، لندن، مطبع اپريل ۱۳۲۱ھ، ۶۹/۴، ابن حجر، فتح الباري، ۱۲/۹۶
- ۱۳ بخاري، الصحيح، ۱/۳۲۴
- ۱۴ خطيب محمد بن عبدالله، مشڪوٰۃ المصابيح، كراچي قديمي ڪتب خانہ ۱/۲۵۲
- ۱۵ ابن حجر فتح الباري ۱۲/۹۰
- ۱۶ مالڪ بن انس اصبحي امام مؤطا امام مالڪ، كراچي، دارالاشاعت، ص ۲۵۳-۲۶۴، ابن تيميه شيخ الاسلام احمد، السياسة الشرعيه في اصلاح الراعي والرعيه، من مطبوعات الجامعة الاسلاميه بالمدينه المنوره ص ۶۰
- ۱۷ ملا علي بن سلطان القارى ”مرقاۃ المفاتيح شرح مشڪوٰۃ المصابيح“ ملتان، مڪتبہ امداديه، سن و طندارد ۷/۱۷۰
- ۱۸ الطبري محمد بن جرير، جامع البيان في تفسير القرآن بيروت، دار المعرفه ۴/۱۱۸
- ۱۹ الطريقي، جريمة الرشوة ص ۹۱
- ۲۰ سورة النساء آيت ۸۵
- ۲۱ القرطبي، الجامع لاحكام القرآن، ۲۹۵/۵
- ۲۲ عثمانى محمد شفيق، معارف القرآن ۲/۴۹۸
- ۲۳ بخاري، صحيح بخاري، ۲/۱۰۰۳، مسلم، صحيح مسلم ۲/۶۴، (مخزومية عورت جو نالو مَرَّة بنت سفيان بن عبدالله هو، تفسير القرطبي، ۶/۱۶۰)
- ۲۴ المنذرى عبدالعظيم بن عبدالقوى ”الترغيب والترهيب من الحديث الشريف“ تحقيق سعيد محمد اللحام دار الفكر للطباعة والنشر والتوزيع ۴/۲۴۵
- ۲۵ ايضًا ص ۲۴۷
- ۲۶ ايضًا ص ۲۴۶
- ۲۷ مرقاۃ المفاتيح شرح مشڪوٰۃ المصابيح ۷/۱۷۰، الجزيري، كتاب الفقہ ۵/۲، النووي، شرح صحيح مسلم ۲/۲۳۰
- ۲۸ المائدة آيت ۲

^{۲۹} المنذري، الترغيب والترهيب ۴/۲۴۵

ايضا ^{۳۰}

ايضا ^{۳۱}

^{۳۲} نواوي، شرح صحيح مسلم، ۲/۳۳۰

^{۳۳} عثمانى محمد تقى مفتي، اصلاحي خطبات، ڪراچي، ميمڻ اسلامڪ پبلشرز ۱۹۹۳ع جلد ۱ ص ۱۰۰-۱۰۱

^{۳۴} سورة الطلاق آيت ۲

^{۳۵} سورة المائدة آيت ۸

^{۳۶} سورة النساء آيت ۱۳۵

^{۳۷} مسلم، الصحيح ۱/۶۴

^{۳۸} ابوداؤد سليمان بن اشعث، سنن ابى داؤد، ڪراچي، ايڇ، ايم سعيد ڪمپني، ۲/۳۴۳

سورة الانفال آيت ۲۷ ^{۳۹}

ايضا ^{۴۰}

^{۴۱} بخاري، الصحيح ۲/۸۹۱، مسلم، الصحيح ۲/۳۳۰

^{۴۲} عثمانى محمد شفيع، معارف القرآن ۲/۵۰۰